

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀರಾಮದೇಶಿಕಾರ್ಚಾರ್ಯ ವಿರಚಿತಾ  
॥ ತಿರುಪ್ಪಾವೈಪದ್ಯಾನಾಂ ಸಂಸ್ಕೃತಶ್ಲೋಕಾಃ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ತಿರುಪ್ಪಾವೈಪದ್ಯಾನಾಂ ಸಂಸ್ಕೃತಶ್ಲೋಕಾಃ ||

ಅವತಾರಿಕಾ

ವೈಕುಂಠೇ ರಮಯಾ ಸಾಕಂ ಕದಾಚಿಜ್ಜಗತೀಪತಿಃ |

ಸಂಸಾರಸಾಗರೇ ಮಗ್ನಾನ್ ಜನಾನ್ ಸ್ಮೃತ್ವಾ ವ್ಯಚಿಂತಯತ್ || 1 ||

ಅಹೋ ಮೋಹವಶಾದೇತೇ ಸಾಗರಾಂತನಿಮಜ್ಜಿತಾಃ |

ಯಯಾ ಕಯಾಽಪಿ ವಿಧಯಾಪ್ಯುದ್ಧರಿಷ್ಯಾಮಿ ತಾನ್ ಧ್ರುವಂ || 2 ||

ಏವಂ ಸಂಚಿಂತ್ಯ ಭಗವಾನ್ ವೈಷ್ಣವಾಗ್ರೇಸರಾನ್ ಬಹೂನ್ |

ಸಸರ್ಜ ನೌಸಮಾನಾಂಸ್ತಾನ್ ಆಲ್ವಾರ್ -ಶಬ್ದಾಭಿಧಾನ್ ಗುರೂನ್ || 3 ||

ಏತೇಷ್ಟನ್ಯತಮಃ ಸತ್ತ್ವಶೀಲಾದ್ಯೈಸ್ಸಮಲಂಕೃತಃ |

ವಿಷ್ಣುಚಿತ್ತಾಭಿಧೋ ವಿಷ್ಣುಕುಲದೀಪ ಇವೋತ್ಥಿತಃ || 4 ||

ಆಸೀದ್ಭಗವತೋ ಧನ್ವಿಪುರೇಶಸ್ಯ ಪದಾಂಬುಜೇ |

ಕುರ್ವನ್ ಹಿ ತುಲಸೀಪತ್ರಮಂಜರ್ಯಾದ್ಯೈಃ ಸಮರ್ಚನಾಂ || 5 ||

ತುಲಸೀಭೂಮಿಖನನವೇಳಾಯಾಂ ಪೇಟಿಕಾಗತಾ |

ಏಕದಾ ಬಾಲಿಕಾ ಲಬ್ಧಾ ವಿಷ್ಣುಭಕ್ತಶಿಖಾಮಣೀಃ || 6 ||

ದಿನೇ ದಿನೇ ಸ್ವಚ್ಛಪಕ್ಷಕಲೇವ ಶಶಿನಃ ಶುಭಾ |

ವವೃಧೇ ಯೌವನಂ ಚಾಪಿ ತಸ್ಯಾಃ ಪ್ರಾದುರಭೂದ್ವಯಃ || 7 ||

ಸರ್ವದಾ ಭಗವಂತಂ ತಂ ರಂಗನಾಥಾಷ್ಟಯಂ ಪ್ರಭುಂ |

ಸ್ವಸ್ಯ ಭರ್ತಾರಮಾಚಿಂತ್ಯ ತದ್ವ್ಯಗ್ರಾ ಸಮಭೂತ್ಸದಾ || 8 ||

ಅನಾವೃಷ್ಟಿರಭೂದ್ ವೃಂದಾವನೇ ಕೃಷ್ಣಾಪಚಾರತಃ |  
ಪೂರ್ವಮೇತತ್ ಸಮಾಲೋಚ್ಯ ಕರ್ತುಂ ಕಾತ್ಯಾಯನೀವ್ರತಂ || 9 ||

ಐಹಂತ ಹಂತ ತಾ ಗೋಪ್ಯಃ ಸಾಧ್ಯಂ ತ್ರಿಂಶದ್ದಿನೈಃ ಶುಭಂ |  
ಪ್ರಾರ್ಥಯಂತೇ ಸ್ಮ ತಂ ಕೃಷ್ಣಂ ವ್ರತೋಪಕರಣಂ ಪ್ರತಿ || 10 ||

ಅಂಗೀಕೃತ್ಯ ತದೀಯಾಂ ತಾಂ ಪ್ರಾರ್ಥನಾಂ ಸಫಲಾಂ ವ್ಯಧಾತ್ |  
ಕೃಷ್ಣಃ ಕಮಲಪತ್ರಾಕ್ಷೋ ಭಕ್ತಾನಾಮಭಯಪ್ರದಃ || 11 ||

ತತಸ್ತಾಃ ಸಂಗತಾಃ ಸ್ವಾಸು ನಿಯಮಂ ಪರ್ಯಕಲ್ಪಯನ್ |  
ಯಾ ಪೂರ್ವಂ ಪ್ರಾತರುತ್ತಿಷ್ಠೇತ್ ಪ್ರಬೋಧಯತು ಸಾಪರಾಃ || 12 ||

ಇತ್ಥಂ ವಿಧಾಯ ನಿಯಮಂ ತಥೈವ ಪ್ರಾತರುತ್ಥಿತಾಃ |  
ಯಮುನಾಯಾಂ ಸುಖಂ ಸ್ನಾತ್ವಾ ಚಕ್ರೀ ವ್ರತಮುತ್ತಮಂ || 13 ||

ಪೂರ್ಣಿಮಾಯಾಂ ಮಾರ್ಗಶೀರ್ಷಮಾಸಿ ಪುಣ್ಯದಿನೇ ಶುಭೇ |  
ಆಖ್ಯಾಯಿಕಾಮಿಮಾಂ ಕೃತ್ಸಾಂ ಸ್ಮರಂತೀ ಮನಸಾ ಸತೀ || 14 ||

ಗೋಪಿಕಾಭಿಃ ಕೃತಂ ಸರ್ವಂ ಕಾರ್ಯಜಾತಂ ತ್ವಮನ್ಯತ |  
ಸ್ವೇನೈವ ತ್ರಿಯಮಾಣಂ ಸಾ ಗೋದಾ ಸರ್ವಾಂಗಸುಂದರೀ || 15 ||

ಮತ್ವಾ ತಥೈವ ಸಾ ಗೋದಾ ಪ್ರೋವಾಚೇಮಾಂ ಕಥಾಂ ಸ್ಮೃತಾಂ |  
ತ್ರಿಂಶತಾ ರಸಪೂರ್ಣಾಭಿಃ ದಿವ್ಯೈರ್ದ್ರಮಿಡಸೂಕ್ತಿಭಿಃ || 16 ||

ತಿರುಪ್ಪಾವೈ - ಶ್ಲೋಕಾಃ

ಯಾ ಸ್ವಯಂ ಭಟ್ಟನಾಥಸ್ಯ ಸೀತೇವ ಮಿಥಿಲೇಶಿತುಃ |  
ಲಬ್ಧ್ವಾಭಿವರ್ಧಿತಾ ಚೈವ ತಾಂ ಗೋದಾಂ ಸ್ಮರ ಹೇ ಮನಃ ||

ಮಾಸೋಽಯಂ ಮಾರ್ಗಶೀರ್ಷೋ ದಿನಮಪಿ ಸುದಿನಂ ಚಂದ್ರಸಂಪೂರಿತತ್ವಾತ್  
ತಸ್ಮಾದುತ್ತಾಯ ಗೋಪ್ಯಃ ಶುಭತರವಪುಷಃ ಸ್ನಾತುಕಾಮಾಃ ಪ್ರಯಾತ |

ಯಃ ಸರ್ವಾನ್ ಶತ್ರುವರ್ಗಾನ್ ತೃಣಮಿವ ಮನುತೇ ತಸ್ಯ ಗೋಪಸ್ಯ ಪುತ್ರಃ  
ಕೃಷ್ಣಃ ಪದ್ಮಾಯತಾಕ್ಷೋ ದಿಶತಿ ಚ ಕರಣಾನ್ಯಸ್ಮದಭ್ಯರ್ಥಿತಾನಿ || 1 ||

ಹೇ ಭೂಲೋಕಮವಾಪ್ಯ ನಃ ಶೃಣುತ ಸದ್ಗೋಪ್ಯೋ ಲಸಂತ್ಯೋ ಭೃಶಂ  
ವಾಕ್ಯಂ ಮಂಗಲದಾಯಕಂ ವ್ರತಪರಂ ತತ್ರೋಪಯುಕ್ತಾನ್ ವಿಧೀನ್ |  
ನಾಸ್ಮಾಭಿವಿಮುಖೀಭಿರರ್ಥಿನಿವಹೇ ಭಾವ್ಯಂ ಪ್ರಸೂನಾಂಜನೇ  
ಧಾರ್ಯೇ ನೈವ ಕುಪುಸ್ತಕಾದಿಪಠನಂ ತ್ಯಾಜ್ಯಂ ಹ್ಯಕೃತ್ಯಂ ತಥಾ || 2 ||

ಪಾದಾಕ್ರಾಂತಸಮಸ್ತಲೋಕವಿಭವಂ ಸ್ತುತ್ವಾ ಪ್ರಭುಂ ಶ್ರೀಧರಂ  
ಸ್ನಾನಂ ಚೇತ್ ಕ್ರಿಯತೇ ವ್ರತಾಯ ಸಕಲೋ ಲೋಕೋ ವಿಬಾಧೋ ಭೃಶಂ |  
ಗಾವೋಽಭೀಷ್ಟಪಯಃ ಪ್ರದಾಃ ಕಿಲ ಮಹೀ ಸಸ್ಯೈಃ ಸಮೃದ್ಧಾ ಭವೇತ್  
ದೇವೋ ವರ್ಷತಿ ಮಾಸಿ ಮಾಸಿ ಚ ಜನಾಃ ನಿತ್ಯಶ್ರಿಯಂ ಪ್ರಾಪ್ನುಯುಃ || 3 ||

ಹೇ ಪರ್ಜನ್ಯ ಸಮುದ್ರಮೇತ್ಯ ಸಲಿಲಂ ಪೀತ್ವಾ ಸಮೃದ್ಧಂ ತತೋ  
ಭೂತ್ವಾ ನೀಲತನುರ್ಯಥಾದಿಪುರುಷಃ ಶ್ರೀಚಕ್ರಪಾಣೀಃ ಕರೇ |  
ಶಂಖಧ್ಮಾನಸಮಾನಗರ್ಜನಯುತಸ್ತ್ವಂ ವರ್ಷ ವಾರಾಂ ಚಯಂ  
ಸ್ನಾತ್ವಾ ತತ್ರ ಸಮಾಪ್ಯ ಸುವ್ರತಮಿದಂ ತುಷ್ಟಾ ಭವಾಮೋ ವಯಂ || 4 ||

ಯಂ ಮಾಯಾವಿನಮಾಮನಂತಿ ವಿಬುಧಾಃ ಯಂ ಮಾಧುರಂ ಜಾನತೇ  
ಯಂ ಪ್ರಾಹುರ್ಯಮುನಾವಿಹಾರಕುಶಲಂ ದಾಮೋದರಂ ಕೇಶವಂ |  
ತಂ ದೇವಂ ಮನಸಾ ಸ್ಮರೇಮ ವಚಸಾ ಸಂಕೀರ್ತಯಾಮೋ ಯದಿ  
ಹ್ಯಗ್ನೌ ತೂಲಮಿವಾಖಿಲಂ ಕೃತಮಘಂ ನಶ್ಯೇದ್ಭವಿಷ್ಯಚ್ಚ ನಃ || 5 ||

ಬಾಲೇ ತ್ವಂ ನ ಶೃಣೋಷಿ ಕಿಂ ಖಗರುತಾನ್ಯಾಹ್ವಾನಶಂಖಧ್ವನಿಃ  
ನೈವ ಶ್ರೋತ್ರಪಥಂ ಗತೋಽಸ್ತಿ ಗರುಡಾಧೀಶಾಲಯಾಜ್ಜಗೃಹಿ |  
ಧ್ಯಾನಾವಸ್ಥಿತತದ್ಗತೇನ ಮನಸಾ ಸಂಕೀರ್ತಯದ್ಭಿರ್ಹರಿಂ  
ಶಬ್ದಾನುಚ್ಚರಿತಾನ್ ಮಹಾಜನಗಣೈಃ ಶ್ರುತ್ವಾಪಿ ನೋದ್ಬುಧ್ಯಸೇ || 6 ||

ಭ್ರಾಂತೇ ! ಖಂಜನಸಂಗಜಾತನಿನದಾನ್ ತ್ವಂ ಕೀಚುಕೀಚೀತ್ಯಮೂನ್  
 ಗೋಷ್ಯಃ ಸುಂದರಕೇಶವಾಶಭರಿತಾ ಮಾಂಗಲ್ಯಮಾಲಾವೃತಾಃ |  
 ಯನ್ಮಥ್ನಂತಿ ದಧೀಹ ತೇನ ಜನಿತಾನ್ ಶಬ್ದಾಂಶ್ಚ ಯತ್ಕೇಶವಂ  
 ಬ್ರೂಮಸ್ತದ್ಭವತೀ ನ ಕಿಂ ನಿಶಮಯತ್ಯುತ್ತಿಷ್ಠ ಬಾಲೇ ಶುಭೇ || 7 ||

ದೃಷ್ಟ್ವಾ ಪ್ರಾಚ್ಯಾಂ ಪ್ರಕಾಶಂ ತದನು ಯದುವರೈರ್ಮುಚ್ಯಮಾನಾ ಮಹಿಷ್ಯಃ  
 ಧಾವಂತೈಕತ್ರ ತುಷ್ಟಾಃ ತೃಣಚರಣಧಿಯಾ ನೈವ ವರ್ತಾಮಹೇಽತ್ರ |  
 ಇತ್ಯೇವಂ ಬದ್ಧಕೋಪಾಃ ಜ್ವಲದನಲಸಮಾಃ ಸ್ಥಾಪಯಿತ್ವೈವ ಗೋಪಿಃ  
 ಪ್ರಾಪ್ತಾಃ ಸ್ಮಸ್ತಾಂ ಹಿ ನೇತುಂ ಬಕಮುಖಶಮನಂ ಕೃಷ್ಣಮುಚ್ಚೈಃ  
 ಸ್ತುವಂತ್ಯಃ || 8 ||

ಪರ್ಯಂಕೇ ಬಹುರತ್ನದೀಪಭರಿತೇ ಧೂಪೈಸ್ತಥಾ ವ್ಯಾಪೃತೇ  
 ನಿದ್ರಾಸಿ ಹ್ಯಬಲೇ ಕವಾಟಯುಗಲಂ ತ್ವಂ ಕ್ಷಿಪ್ರಮುದ್ಘಾಟಯ |  
 ಮೂಕಾ ಕಿಂ ಬಧಿರಾಲಸಾ ತವ ಸುತಾ ಸ್ವಾಪಾಭಿಚಾರಂ ಗತಾ  
 ಕಿಂ ವಾ ಕೀರ್ತಯ ಮಾಯಿನಂ ಹರಿಮಿಮಂ ಕ್ಷಿಪ್ರಂ ತ್ವಮುತ್ಥಾಪಯ || 9 ||

ಅಸ್ಮಾಕಂ ಪಟಹಪ್ರದೇನ ತುಲಸೀಯುಜ್ಞೌಲಿನಾ ಶಾರ್ಙ್ಗಣಾ  
 ದ್ವಸ್ತೋ ರಾವಣಸೋದರಃ ಸ ವಿಜಿತೋ ನಿದ್ರಾಪರೀಕ್ಷಾವಿಧೌ |  
 ಚಿಹ್ನಂ ಸ್ವೀಯಪರಾಜಯಸ್ಯ ಮಹತೀಂ ನಿದ್ರಾಮದಾತ್ ಕಿಂ ನು ತೇ  
 ಯೇನ ತ್ವಂ ಸ್ವಪಿಷೀದೃಶಂ ಬಹುವಿಧಂ ಸಂಬೋಧ್ಯಮಾನಾ ಮುಹುಃ || 10 ||

ಸಂಪನ್ನಸ್ಯ ಚ ಶತ್ರುನಾಶನವಿಧೌ ದೀಕ್ಷಾಜುಷಃ ಪುತ್ರಿಕೇ  
 ವಲ್ಮೀಕಾಗ್ರಫಣಾಧರಪ್ರವಿಲಸನ್ಮಥ್ಯೇ ಮಯೂರೀನಿಭೇ |  
 ಸಖ್ಯಸ್ತೇ ಸಮುಪಾಗತಾ ಜಲಧರಚ್ಛಾಯಂ ಭಜಂತ್ಯೋ ಹರಿಂ  
 ನೋತ್ತಿಷ್ಠಸ್ಯಪಿ ಮೂಕಭಾವಸಹಿತಾ ಕಿಂ ಮನ್ಯಸೇ ನಿದ್ರಯಾ || 11 ||

ಬದ್ಧೈರ್ವತ್ಸಪರಾಯಣೈಃ ಸುಮಹಿಷೀವೃಂದೈಃ ಪಯಃ ಕ್ಷಾರಣಾ -  
 ದಾಸಿಕ್ತಾಂಗಣ ಭೂಮಿಸದ್ಗೃಹಪತೇಃ ಗೋಪೇಶ್ವರಸ್ಯ ಸ್ವಸಃ |

ಗೇಹದ್ವಾರಸಮಾಗತೈಃ ಹಿಮಜಲಾಸಿಕ್ತಸ್ವಶೀರ್ಷೈಃ ಸಖೀ -

ವೃಂದೈಃ ಸಂಸ್ತುತರಾವಣಾರಿವಿಭವಂ ಶ್ರುತ್ವಾಪಿ ನೋದ್ಬುದ್ಯಸೇ || 12 ||

ವಿಷ್ಣುಂ ಘೋರಬಹಾಸ್ಯದಾರಕಮಮುಂ ರಕ್ಷಃ ಶಿರಶ್ಚೇದಿನಂ

ಗಾಯಂತ್ಯಃ ಪ್ರತಿಪೇದಿರೇ ವ್ರತಭುವಂ ಸರ್ವಾಶ್ಚ ಗೋಪಾಂಗನಾಃ |

ಶುಕ್ರಃ ಪ್ರಾದುರಭೂದ್ ಬೃಹಸ್ಪತಿರಗಾದಸ್ತಂ ದ್ವಿಜಾಶ್ಚೋತ್ಥಿತಾಃ

ಬಾಲೇ ತ್ವೀದೃಶಕಾಲ ಏವ ಶಯಿತಾ ಸ್ನಾನಂ ಹ್ಯಕೃತ್ವಾ ಶುಭೇ || 13 ||

ಗೇಹಾರಾಮಗವಾಪಿಕಾಜಲಗತಂ ರಕ್ಷೋತ್ಪಲಂ ಪುಷ್ಪಿತಂ

ಭ್ರಾಂತೇ ಸಇಚ್ಛುಚಿತಾಽಭವತ್ಕುಮುದಿನೀ ಧ್ಮಾಯಂತಿ ಶಂಖಂ ಜನಾಃ |

ಶ್ವಃ ಪ್ರಾತಃ ಪ್ರಥಮೋತ್ಥಿತಾ ನನು ಸಖೀರುದ್ಬೋಧಯಿಷ್ಯೇಹ ಮಿ -

ತ್ಯುಕ್ತಿಃ ಕಿಂ ತವ ನೈವ ಲಜ್ಜಯತಿ ತತ್ಪ್ರೋತ್ಥಾಯ ಕೃಷ್ಣಂ ಭಜ || 14 ||

ಅದ್ಯಾಪಿ ಸ್ವಪಿಷೀಹ ಬಾಲಶುಕಿಸಖ್ಯದ್ಯ ಪ್ರಬುದ್ಧಾಸ್ಮ್ಯಹಂ

ಜಾನೇಹಂ ತವ ವಾಕ್ಯಕೌಶಲಮಹಂ ಯೂಯಂ ತಥಾ ದ್ರಕ್ಷ್ಯಥ |

ಕಿಂ ಸರ್ವಾಃ ಸಮುಪಾಗಮನ್ ನನು ತಥಾ ಸಂಖ್ಯಾಯ ಜಾನೀಹಿ ತತ್

ತ್ವಂ ತಂ ಮಾಯಿನಮುಗ್ರಶತ್ರುಶಮನಂ ಕೃಷ್ಣಂ ಸಖಾಯಂ ಸ್ಮರ || 15 ||

ಶ್ರೀಮದ್ಗೋಪಜನೇಶಿತುರ್ಗೃಹಪರಿತ್ರಾತಸ್ತಥೋಚ್ಚದ್ವಜ -

ಪ್ರಾಲಂಬೋಜ್ಜ್ವಲತೋರಣಪ್ರಗುಣಿತದ್ವಾರಸ್ಥ ದೌವಾರಿಕ |

ಕೃಷ್ಣಃ ಪ್ರಾಗವದದ್ ವ್ರತೋಪಕರಣಂ ದಾಸ್ಯಾಮಿ ಯುಷ್ಮಭ್ಯಮಿ -

ತ್ಯಾಪ್ತಾಃ ಸೇವಿತುಮೇವ ತಂ ಮಣಿಮಯಂ ತಸ್ಮಾತ್ಕವಾಟಂ ನುದ || 16 ||

ಸ್ವಾಮಿನ್ ದಾನಪರಾಯಣ ಪ್ರಭುವರ ಪ್ರೋತ್ತಿಷ್ಠ ನಂದಪ್ರಭೋ

ಸ್ವಾಮಿನ್ಯುತ್ತಮವಂಶಜೇ ಶುಭಗುಣೇ ನಿದ್ರಾಂ ಯಶೋದೇ ತ್ಯಜ |

ವ್ಯಾಪ್ಯ ವ್ಯೋಮ ಪದತ್ರಯೇಣ ತು ಜಗನ್ಮಾತಃ ಪ್ರಬುದ್ಧ್ಯಸ್ವ ಹೇ

ವಿಷ್ಣೋ ತ್ವಂ ಬಲಭದ್ರ ಕೃಷ್ಣಸಹಿತಶ್ಚೋತ್ತಿಷ್ಠ ಕೃಷ್ಣಪ್ರಿಯ || 17 ||

ನೀಲೇ ವಾಸಿತಚಾರುಕೇಶನಿಚಯೇ ಹೇ ನಂದಗೋಪಸ್ನುಷೇ  
 ಕೂಜಂತ್ಯತ್ರ ಚ ಕುಕ್ಕುಟಾ ಅಪಿ ಕುಹೂಕಂತಾ ಲತಾಮಂಟಪೇ |  
 ಅಸ್ಮತ್ಕೀರ್ತಿತಕೃಷ್ಣನಾಮವಿಭವಂ ಭಕ್ತ್ಯಾ ಸ್ವಯಂ ಶೃಣ್ವತೀ  
 ಭೂಷಾಶಿಂಜಿತಮಂಜುಪಾಣಿಕಮಲೇನೋದ್ಘಾಟಯಸ್ವಾರ್ಗಲಂ || 18 ||

ಪರ್ಯಂಕೇ ಬಹುದೀಪರಾಜಿಲಸಿತೇ ಕಾಂತಾಕುಚಾಗ್ರಸ್ಥಲೀ -  
 ವಿನ್ಯಸ್ತಾತ್ಮಭುಜಾಂತರಾಲ ಭಗವನ್ ವಾಚಂ ನ ದತ್ತೇ ಹಿ ನಃ |  
 ದೇವಿ ತ್ವಂ ನ ಕಿಲೇಚ್ಛಸಿ ಸ್ವಶಯನಾತ್ಕಾಂತಂ ಕದಾಪ್ಯುತ್ಥಿತಂ  
 ತ್ವಂ ಚೇನ್ನ ಕ್ಷಣವಿಪ್ರಯೋಗಸಹನಾ ತತ್ತ್ವಂ ನ ತನ್ನೋ ದಯಾ || 19 ||

ತ್ರಿಂಶತ್ಕೋಟಿದಿವೌಕಸಾಮಪಿ ಪುರೋ ಗತ್ವಾ ತದಾರ್ತಿಚ್ಛಿದಾ -  
 ಕಾರಿನ್ನಾಶ್ರಿತವತ್ಸಲಾರಿಶಮನೋತ್ತಿಷ್ಠ ಸ್ವಯಂ ನಿರ್ಮಲ |  
 ನೀಲೇ ವಿದ್ರುಮರಕ್ತವರ್ಣವದನೇ ಕುಂಭಸ್ತನಿ ತ್ವಂ ಹಿ ನಃ  
 ಕೃಷ್ಣಂ ಚಾನ್ಯದಪೇಕ್ಷಿತಂ ಚ ಕರಣಂ ದತ್ವಾ ವ್ರತಂ ಕಾರಯ || 20 ||

ಆಪೂರ್ಯ ಪ್ರಸೃತಾನ್ ಘಟಾನ್ ಬಹುಪಯೋಧಾರಾ ಬಹಿರ್ಮುಂಚತಃ  
 ಸ್ವಾಮೀ ಧೇನುಗಣಸ್ಯ ಯೋಽತಿಮಹತೋ ಗೋಪಸ್ಯ ತಸ್ಯಾತ್ಮಜ |  
 ದೀನಾಸ್ತಕ್ತಪರಾಕ್ರಮಾರಿಸದೃಶಾಃ ತ್ವತ್ಪಾದಪದ್ಮಾಂತಿಕಂ  
 ಪ್ರಾಪ್ತಾಃ ಸ್ಮಃ ಶ್ರಿತಪಾಲನೋದ್ಯತ ಜಗದ್ಧೀಪ ಪ್ರಬುದ್ಯಸ್ವ ಭೋಃ || 21 ||

ನಷ್ಟಾಹಂಕೃತಿಶತ್ರುಸಂಘವದಿಹಾಗತ್ಯ ಸ್ಥಿತಾನಾಮುಪ -  
 ಯಸ್ಮಾಕಂ ನ ಪತೇಯುರಬ್ಜ ರುಚಯಃ ಕಿಂ ತೇ ಕಟಾಕ್ಷಾಃ ಶನೈಃ |  
 ಅಕ್ಷಿಭ್ಯಾಮುದಿತಾರ್ಕಚಂದ್ರಸದೃಶತ್ವಿಜ್ಞಾಂ ಮನಾಕ್ಷೇದ್ಭವಾ -  
 ನಸ್ಮಾನ್ ಪಶ್ಯತಿ ನಷ್ಟಪಾಪನಿಚಯಾಃ ಸ್ಯಾಮ ಪ್ರಹೃಷ್ಟಾ ವಯಂ || 22 ||

ಕ್ಷೋಣೀಭೃದ್ವರಕಂದರೋದರಶಯಃ ಸಿಂಹಃ ಪ್ರಬುದ್ಧೋ ಯಥಾ  
 ದೃಷ್ಟೋಗ್ರಂ ಪರಿಧೂಯ ಕೇಸರಚಯಂ ಚಾಂಚೇದ್ಗಭೀರಾಂ ಗತಿಂ |  
 ಆಗತ್ಯೈವಮಧಿಷ್ಠಿತಃ ಸುವಿಹಿತಂ ಸಿಂಹಾಸನಂ ಯತ್ಕೃತೇ  
 ಪ್ರಾಪ್ತಾಃ ಕಾರ್ಯಮಿದಂ ವಿಚಿಂತ್ಯ ಕರುಣಾಮಸ್ಮಾಸು ಸಂದರ್ಶಯ || 23 ||

ಲಂಕಾದೀಶದಶಾನನಾದಿಶಮನ ತ್ವದ್ವಿಕ್ರಮೋ ವರ್ಧತಾಂ  
 ವತ್ಸಾಖ್ಯಾರಿವಿನಾಶಿನಸ್ತವ ಜಗನ್ನಾತುಃ ಪ್ರಥೇತಾಂ ಪದೇ |  
 ತಂ ಗೋವರ್ಧನಪರ್ವತಂ ಕೃತವತಶ್ಚತ್ರಂ ಗುಣಾಸ್ತೇ ಜಯ -  
 ಂತ್ತೇತಂ ತ್ವಾಂ ಶರಣಂ ಗತಾ ವಯಮಹೋ ಲಬ್ಧುಂ

ವ್ರತಸ್ಯೋಚಿತಂ || 24 ||

ಕಸ್ಯಾಶ್ಚಿಜ್ಜರರಾಧ್ಯವನ್ನಿಶಿ ತದೈವಾಸೀಃ ಪರಸ್ಯಾಃ ಸುತಃ  
 ತಸ್ಯೈವಂ ಪರನಾಶಿನೋ ವ್ಯರಚಯತ್ ಕಂಸೋಽಪ್ರಿಯಂ ತೇ ಬಹು |  
 ತತ್ಸರ್ವಂ ತ್ವಯಿ ನಿಷ್ಫಲತ್ವಮಗಮತ್ ತಸ್ಮಿನ್ ಭವತ್ಯರ್ಥಿತಾಂ  
 ಪ್ರಾಪ್ತಾಃ ಸ್ಮಃ ಪಟಹಾದಿಕಂ ಬಹುವಿಧಂ ದತ್ವಾ ವ್ರತಂ ಕಾರಯ || 25 ||

ಶಂಖಾನ್ ಶುಕ್ಲತಮಾನ್ ನಿನಾದಭರಿತಾನ್ ದೀಪಾನ್ ಬಹೂನ್ ಸುಂದರಾನ್  
 ಕಿಂಚಾತ್ಯದ್ಭುತನಾದವಾದಿಪಟಹಾನ್ ವೇದಪ್ರವಕ್ತೃನ್ ಜನಾನ್ |  
 ಅತ್ಯುಚ್ಚದ್ಭಜಮಾವಿತಾನಮಖಿಲಂ ಚಾನ್ಯದ್ಧರೇ ಶ್ರೀಪತೇ  
 ದೇಹಿ ತ್ವಂ ವಟಪತ್ರತಲ್ಪ ಜಲದಶ್ಯಾಮ ಪ್ರಭೋ ಸಾದರಂ || 26 ||

ಹೇ ಶತ್ರುಂಜಯ ಗೋಪತೇ ಪ್ರಿಯ ವಿಭೋ  
 ಸ್ತುತ್ವಾ ವಯಂ ತ್ವಾಂ ಮುಹುಃ  
 ಪ್ರಾಪ್ಯೇಮಾನ್ ಪಟಹಾನ್ ಬಹೂನ್ ಬಹುಮತಿಂ  
 ಲಪ್ಸ್ಯಾಮಹೇ ಚೋತ್ತಮಾಂ |  
 ವಸ್ತ್ರಾಣ್ಯಂಗದಕರ್ಣಪತ್ರಕಟಕಾನ್  
 ಧೃತ್ವಾ ತತಃ ಸಂಗತಾಃ  
 ಸ್ವಾದ್ವನ್ನಂ ಘೃತದುಗ್ಧಪೂರಭರಿತಂ  
 ಭೋಕ್ಷ್ಯಾಮಹೇ ಚ ತ್ವಯಾ || 27 ||

ಗೋವೃತ್ತೈವ ಹಿ ಜೀವತಾಮಹರಹಃ ಗೋಪಾಲಕಾನಾಂ ಕುಲೇ  
 ಯೇನ ಪ್ರಾದುರಭೂಸ್ತ್ವಮೇತದುಚಿತಂ ಪುಣ್ಯಂ ಸಮೃದ್ಧಂ ಹಿ ನಃ |



ಅಸ್ಮಾಭಿಃ ಪ್ರಿಯ ಕೃಷ್ಣ ಗೋಪತನಯೇತ್ಯಾಹೂಯಮಾನೋಽಸಕೃತ್  
ಮನ್ಯುಂ ಮಾ ಕುರು ಚಾಸ್ಮದಿಷ್ಟಮಖಿಲಂ ಸದ್ಯಃ ಪ್ರಯಚ್ಛ ಪ್ರಭೋ || 28 ||

ಕೃಷ್ಣ ಪ್ರಾತರಿಹಾಗತ್ಯೈಸ್ತವ ಜನೈರಾವೇದ್ಯಮಾನಂ ಶೃಣು  
ಪ್ರಾಗ್ಧತ್ತೈರಿಹ ವಾದ್ಯಚಾಮರಮುಖೈರ್ನ ಸ್ಯಾಮ ತುಷ್ಟಾಃ ಪ್ರಭೋ |  
ಕಿಂತ್ವಲ್ಪಾನ್ ಸಹಜಾನಪೋಹ್ಯ ವಿಷಯಾನ್ ಸಾಂಸಾರಿಕಾನ್ ಸರ್ವದಾ  
ಕೈಂಕರ್ಯಂ ಕರವಾಮ ತೇಽಂಘ್ರಿಕಮಲೇ ಕುರ್ಯಾ ದಯಾಂ ನಸ್ತಥಾ || 29 ||

ಗೋಪ್ಯಶ್ಚಂದ್ರಸಮಾನಚಾರುವದನಾಃ ಸಂಸ್ತುತ್ಯ ದಾಮೋದರಂ  
ಪ್ರಾಪ್ತಾ ಯತ್ಪಟಹಾದಿಕಂ ಕೃತಿಮಿಮಾಂ ಗೋದಾಖ್ಯದೇವ್ಯಾ ಕೃತಾಂ |  
ತ್ರಿಂಶದ್ ದ್ರಾವಿಡಪದ್ಯಗುಂಭನಮಯೀಂ ಯೇ ವಾ ಪಠಂತ್ಯಾದರಾತ್  
ಪದ್ಮಾಕಾಂತದಯಾಮವಾಪ್ಯ ಭುವಿ ತೇ ನಿತ್ಯಂ ಸುಖಂ ಪ್ರಾಪ್ನುಯುಃ || 30 ||

ಸಂಪ್ರದಾಯವಿದಾಮತ್ರ ವಕ್ತವ್ಯಂ ಬಹು ಶಿಷ್ಯತೇ |  
ವಿಶಿಷ್ಟಭಾವವಿಸ್ಪಷ್ಟಜ್ಞಾನಹೇತುರಿಯಂ ಕೃತಿಃ ||

ಶ್ರೀವೀರರಾಘವಾರ್ಯಾಣಾಂ ಉತ್ತಮೂರ್ಚಕ್ರವರ್ತಿನಾಂ |  
ಸರ್ವಶಾಸ್ತ್ರಪ್ರವೀಣಾನಾಮಂತೇವಾಸೀ ಹ್ಯಯಂ ಜನಃ ||

ವರದಾರ್ಯಗುರೋಃ ಸೂನುಃ ವಾತ್ಸ್ಯಃ ಶ್ರೀರಾಮದೇಶಿಕಃ |  
ವ್ಯತಾನೀತ್ ಶ್ಲೋಕರೂಪೇಣ ಗೋದಾದೇವ್ಯಾಃ ಕೃತಿಂ ಶುಭಾಂ ||

|| ಶ್ರೀ ತಿರುಪ್ಪಾವೈಪದ್ಯಾನಾಂ ಸಂಸ್ಕೃತಶ್ಲೋಕಾಃ ಸಮಾಪ್ತಾಃ ||